
काय वसपियलीं हांवें संस्कृत नाटकांची बरीचशी कथानकां वाचिल्ली . तांतूंत 
नामनेचो संस्कृत नाटककार भास हांगेल्या मध्यमव्यायोग नाटकाचे एक कथानक 
आशिल्लें . तें म्हाका खूब मानवल्लें . तांतूंतले प्रसंग आनी संवाद तर म्हज्या 
मनांतच उल्ले . मुळांत पुराय नाटक म्हाका वाचूंक मेळूक ना . पुण ह्या कथा 
नकाच्या आधारानच आमगेल्या शाळगड्यांखातीर एक नाटकुले बरोवचे अशें 
मनांत आयलें आनी काय दिसांपयलीं हांवें तें बरोवनय काडले . ह्या नाटकुल्यांतले 
काय संवाद मळ कथानकांतले तर हेर म्हगल्या पदरचे . नाटकाचो शेवट तर 
म्हगेलेच कल्पनेंतलो . देखून , ह्या नाटकुल्याक “ मध्यमव्यायोग " ह्या नाट 
काचो अणकार म्हणूक येना . आनी तें स्वतंत्र तर नाच ना . मात , 
नाटककाराचें नांव म्हज्यान कशेच चुकोवंक येना . तें हांव व्हड आदरान घेता 
आनी म्हगेले मदलो पूत हे नाटकुले नेणट्या - जाणटया वाचप्यांमुखार 
खोशयेन दवरतां . 

भास 


ह्या 


मडगांव , 
१ मे १ ९ ७ ९ . 


शांताराम अनंत हेदो 


म्हत्वाच्यो सुचोवण्यो 


• ह्या नाटकुल्यांतली हिडिंबा आनी घटोत्कच ही सवंगां परंपरीक विद्रूप 
तरेन रंगोवची न्हय . ती फकत कुडीन घसघशीत आनी रंगान काळसार 
आसची . 

- ह्या नाटकुल्याचो प्रयोग करूंक सोदतल्यांनी पयली बरोवप्याची 
मान्यताय घेवंक जाय . 


म्हगेली नातरां , 
प्रिया , सोनिया , रूपा , निवेदिता , रेश्मा आनी पल्लवी 
हांका , माये - मोगान 


दादा 


[ थळ : हिडिंबा - रान . एक झाडा - पेडान गच्च भरिल्लें 
अटंगें रान . थंय मनीस - वस्ती कशी आसतली ? थंय राबितो 
आशिल्लो फकत वागां - कोल्यांचो , नातकां - घुबडांचो आनी 
राखेसांचो . अशा ह्या रानांतले जिवाण्या सारके वांकडे 
तिकडे पायवाटे वयल्यान केशवदास , ताजी घरकान्न आनी 
तांचे व्हडलो , मदलो आनी धाकलो अशे तीन पूत , वेताली . 
तांचे जागेन रानवटी शेवणी तरेकवार आवाज काडीत 
उडटाली ; जिवाणी सरसरतालीं आनी भोंवतणच्या किण्ण 
अशा ह्या रानांत ते आवाज व्हड दिसताले . हाका लागून 
ही सगली मनशां कच्च कच्च करून परती परती आंग 

काडटाली . ] 
केशवदास : येदो दीस आसूनय उमाशे दिसाची रात - शी दिसता . 

राना भोंवतणचे हे व्हडले व्हडले दोंगर म्हळयार काळ 
खाच्यो वणटीच ! हो जागो जाल्यार रुशी - मुनींक तपश्चर्या 
करूंक फावोसोच आसा . म्हाकाय बी हांगा बसून " देव - देव 

करचें अशें मनांत आयलें . 
रुक्मीण : राखेसाच्या तोंडांतल्यान सुटल्यार मू ? आनी आमची 

कितें वाट काय ? बरें , तें भंगू . आमकां तुमगेल्या मामाच्या 

चल्यांच्या मुजींक पावपाचें आसा हाजो उगडास आसा मू ? 
केशवदास - हय गे बाये ! आनी वाट तर कितलिशीच चलपाची 


आसा ! 


व्हडलो . : आनी भायर सरतना आमी आचार्यांक पायां पडूक 

गेल्ली , तेना ताणी आमकां कितें सांगिल्लें ताजो उगडास 
आसा मू बाबा ? 


८ 


मदलो पूत 


मदलो : हय रे भाऊ , म्हाका याद आसा . ताणे सांगिल्लें कि हे 

हिडिंबा - रान म्हळयार राखेसांचें घरच . देखून , सांबाळून 


वचात . 


धाकलो : चलात तर , बाबा , आई , आमी सडसडीत बा . हांगा 

सावन मामालो गांव चड पयस आसा : बाबा ? 
केशवदास : ना रे , दनपार मेरेन पावलीच आमी थंय . चलात 

तर , उबारात पांय आनी लागात चलंक सडसडीत . 

{ आनी ती पांच - पन्नास पावलां चलून वतात इतले 
मजगतीं ज्या संकश्टाक ती भियतालीं तेंच तांच्या दोळयां 
मुखार 

येवन उबें रावता . पावसाचो गडगड जावचो तशी 
तांकां एका राखेसाची किंळच आयकूक येता आनी ताजी 

काळी कूड पयशिल्ल्यान दिसूक लागता . ! 
केशवदास 
रुक्मीण : आवय म्हजे ! 


तिगूय पूत 


केशवदास : कान फुटून गेले सामके ! दोळयांमुखार काळोख 

आयलो ! 
रुक्मीण : आयुश्य सोंपले आमचें ! हो राखेस न्हय यमच आसा यम ! 
केशवदास : ताज्या आंगाचो रंग पळेला कसो तो ? म्हाका 

जाल्यार ताजी कूड म्हळ्यार काळखाची लोळीच कशी 

दिसता . आनी ते दोळे ? तांबडे गुंज इंगळेच ! 
रुक्मीण : आनी ताज्या गळ्यांतलो अलंकार पळेला कसो 

चकचकता तो ? 
केशवदास : काळ्या कुपांत लकलकपी वीजच कशीशी ! 


मदलो पूत 

मदलो पूत 


मदलो : ( आवाज भायर फुटूंक दिना आसतना ) भाऊ , ताजे 

केंस अशे कशे तांबशे आनी विस्कुटलेले ? 
धाकलो : आनी तागेले दांत कितले धवे फुल्ल ! 
केशवदास : ते तागेल्या काळ्या रंगाचेर बेस बरे दावतात . 
धाकलो : ताका पळेल्यारच म्हाका कडकडो सुटटा ! आमकां 

कांय करी ना मरे तो भाऊ ? 
व्हडलो : ना रे . मातशीं वोगी रावात पळोवया तुमी सगळी जाणां . 

( म्हणटा म्हणसर राखेस परती गर्जना करता . ) 
केशवदास 
रुक्मीण : आवयस ! 
तिगूय पूत 
धाकलो : ( कडकडत ) आई , म्हाका घट धर . 
रुक्मीण : यो , यो , हांगा यो आं बाब . 
केशवदास : ( सुस्कार सोडीत ) बायले - भुरग्यांक घेवन रावतल्या 

पारव्याचेर ससाण्यान धुरी घालतकच ताजी जशी स्तीत 
जाता तशी ह्या वेळार म्हजी जाल्या ! 

[ इतल्यांत राखेस ताका पयशिल्ल्यानच हटकिता . ] 
राखेस : बामणा , राव , थंयच राव . भिरांतीन काचाबूल जाल्ल्यान 

बायले - भुरग्यांची राखण करपाची तुज्यांत शक्त ना . गरुडान 
पांखां फडफडायतकच हुस्केल्ल्या सोभिाशेन तुजी काया 

जाल्या . देखून तूं फुडें चांट मारूं नाका , थंयच राव . 
केशवदास : ( बायले - भुरग्यांक ल्हवूच ) सामकोच उरफाटया 

काळजाचो दिसना हो राखेस . इल्ली तरी समजिकाय 
आशिल्लो दिसता ! 


मदलो पूत 


राखेस : बामणा , तुमी राना - वनांत वचून देह दंडोवन गिन्यान 

जोडटात आनी ते लोकांक शिकयतात . देखून तुमचे जाती 
विशी म्हाका आदर - भोवमान आसा . पुण ताज्याय परस 
चड आदर - भोवमान आनी मोग म्हजे आवय विशी म्हाका 
आसा आनी ताका लागूनच हांव ही करणी करूंक फुडें 
सल्लां . आज म्हजे आवयचो उपास सोंपता आनी पारण्या 
खातीर तिका कशेय करून मनशाचे मांस व्हरूंक जाय . तिजो 
वळिश्ट पूत ह्या नात्यान ते मेळोवपाची जापसालदारकी 
म्हजीच जाल्ल्यान तुमकां बरे भाशेन सांगतां , तुमी फुडें 
वचूं नाकात , मोन्यानी म्हज्या सुवादीन जायात . 

[ अकस्मात उपराशिल्ल्या ह्या संकश्टान केशवदास 
जयच्या थंय थंड जाता . आनी तो निशेणेचो एक सुस्कारो 
सोडटा . ] 
केशवदास : हंऽऽऽ ! 
रुक्मीण - अशे हात - पाय सोडले म्हणून उपेग आसा ? कोणाकय 

तरी उलो मारात आधाराक . 
केशवदास : तूं मातशे तोंड धांप पळोवया . तो आयकत बी . 
रुक्मीण : कांय आयकना . तो खूब पयस आसा . तुमी मात आय 

कात हांव कितें सांगता तें . कोणाकय तरी उलो मारात . 
केशवदास : ह्या अटंग्या रानांत कितल्याय व्हडान उले माल्ले 

म्हणून कोणाक आयकूक येवपाचे आसात ? ते परते 
आपल्याच कानार येवन आदळटले . आनी समज ते कोणेय 
आयकलेच जाल्यार तो आयकुपी आसतलो एकाद्रो रुशी 
मुनी . तागेलें शाणेपण ह्या बळिश्ट राखेसाकडेन चलता ? 
तो हे सृश्टिच्या जल्माचे कोडे सोडयत पुण म्हज्या मुखार 


मदलो पूत 


आशिल्ल्या मर्णाचो प्रस्न तो सोडोवंक पावत हाजो म्हाका 

भरवंसो ना ! 
रुक्मीण : पुण सदया वनवासांत आशिल्ल्या पांडवांचो राबितो 

एकाद्रो ह्या रानांत बी नासत मू ? 
केशवदास : हय व्हय , हे मात खरें आं . ते अशेच खंय तरी रावतात 

अशें हांवेंय आयकलां . तांचो पालव मागूक गेल्ल्याक ते 
केन्नाच ना म्हणिनात . कितलेय त्रास पडल्यार ते ताका 
राखतात . झुजाची तर तांकां पर्वाच दिसना . आमच्या 
नशिबान ते हांगा मेळिल्ले जाल्यार हया संकंश्टांतल्यान 
आमी सुटली आशिल्ली . पळोवया कितेंय उपाय सुचता 

जाल्यार . 
व्हडलो : पुण बाबा , सदया ते हांगा रावनात . धौम्य रुशीचे भिडेक 

लागून ते तांगेल्या आस्रमांत गेल्यात . धौम्य मुनीन शतकुंभ 
नांवाचो एक व्हडलो यज्ञ केला खंय आनी राखेसांपसून 

ताजी राखण करूंक ताणी पांडवांक व्हेल्यात . 
केशवदास : तर मागीर जालें , सोंपलें . वा भल्ली आमची . 

कांय वेळान ) पुण मागीर हे सांग पळोवया , तांगेलो 

हांगाचो आत्रम कोण सांबाळटा तर ? 
व्हडलो : हांवें आयकलां ते भाशेन आस्रम सांबाळूक तांणी 

आपल्या मदल्या भावाक , म्हळयार भीमाक , हांगा 

दवल्ला खंय . 
केशवदास : ( उमेदीन ) तशें जाल्यार जिवाची आस्त धरूंक 

जाताशे दिसता . एकलो भीम आसल्यार सगलेच पांडव 

आशिल्ल्यावरी जाले ! 
व्हडलो : भीम आसा खरो , पुण हया वेळार मात तो आसमांत 


मदलो पूत 


१३ 


नासता . आपलो दिसपट्टो व्यायाम करूंक आनी गदा 
वावडूंक तो रानाभायल्या एका उगड्या मळार वता . 

आपलो हो नेम तो केन्नाच चुकयना . 
केशवदास : ( सुस्कारीत ) तशें जाल्यार आशेचो निमाणचो 

धागोय तुटलो म्हणूक जाय ! कितें करतलो ? आतां 

आमकां उपाय उल्ला तो एकच . 
रुक्मीण : कसलो ? 
केशवदास : आनीक कसलो ? मोन्यानी राखेसाच्या सुवादीन 

जावप होच . 
रुक्मीण : हाय रे देवा ! खंयचे वेळेन आज आमी भायर सल्ली 

म्हणून कोण जाणां ! 
राखेस : ( तिडकून ) अजून सोंपलें ना तुमचें ? इतलो कळाव 

कित्याक ? तुमी बरेभाशेन आयकलींना जाल्यार निमाणे 

तुमकां उबारून व्हरची पडटली . 
केशवदास : ( भिरांतीन ) आयलीं सायबा , येतांत . ( रुक्मिणी 

म्हन्यांत वचून ) हे पळे , अशे हात - पाय कवळून राखेसाच्या 
तोंडांत पडचे पयलीं जीव वाटावपाचो कितेंय उपाय जाता 

जाल्यार पळोवया . 
रुक्मीण : हांवय तेंच म्हणटां .... 
केशवदास : सुरवेक ह्या काळाकच थातारून ताजी सांगणी - मागणी 

करुया . चलात तर , आमी सगलीच जाणां ताज्या म्हन्यांत 
वचुंया . 

आनी ती दोन व्हडल्या तळपां मदली वाट आडावन 
शिल्ल्या राखेसा म्हयांत वतात . ] 


मदलो पूत 


राखेस : सोंपलें तुमगेलें ? जाली थारावणी ? 
केशवदास : कशी जातली ? तूंच बरेभाशेन चिंतून पळे , मरणाक 

म्हणून कोण आपशींच तयार जाता ? राखेसा , हांव 
म्हगेल्या मामाच्या भुरग्यांच्या मुजीक बायले- भुरग्यांसयत 
वचूंक भायर सल्लां . वाटेंत अकस्मात उपराशिल्ल्या ह्या 
मरणाच्या संकश्टांत सांपडला . म्हगेली भुरगी तर कितली 
भुरकटून भायर सरिल्ली म्हणून सांगचें ! पुण आतां तुका 
पळोवन ती सामकींच बिलू जाल्यांत . आतांचें तुगेलें उलोवणे 
आयकून आमी तर मनशांतच नात . आमचो आवरोच 
उडिल्ल्यावरी जाला . देखून म्हगेल्या बायले - भुरग्यांच्या 
तोंडाकडेन पळोवन तरी आमची काकुळट कर आनी ह्या 

संकश्टांतल्यान सुटपाचो उपाय तूंच आमकां सांग . 
राखेस : बामणा , तुमकां हांगा आडावन दवरपाचे कारण हांवें 

निकतेच सांगलां . परतें सांगतां , म्हगेले आवयखातीर करचें 
पडटा म्हाका हे सगले ! ( मागीर थोडो वेळ विचार 

करून ) पुण .... 
केशवदास : पुण ? पुण कितें .... ? 
राखेस : ताका एक उपाय आसा . 
केशवदास : उपाय आसा ? कसलो तो ? 
राखेस : तुगेल्या ह्या तिगां पुतांभितल्लो एक पूत म्हाका दी . 
केशवदास : कितें म्हणटा ? पूत दिवू ? खरेलो राखेसच 

सोबता तूं ! 
राखेस : तोंड सांबाळून उलय . तुमकां हांगाचे बरे भाशेन सुटपाचें 

आसत जाल्यार तोच एक उपाय आसा . तुगेल्या ह्या तीन 
भुरग्यांतलो एक खंयचोय भुरगो म्हज्या सुवादीन कर . 


मदलो पूत 


तांतूंतलो खंयचो दिवंचो - दिवंचो न्हय हे थारावपाचे हांव 
तुजेरच सोंपयतां . तांच्या बऱ्या वायट गुणांवयल्यान तें 

तूंच थाराय . तूंच तांकां बरो वळखता . 
केशवदास : कितलोय क्रूर आनी दुश्ट राखेस आसलो म्हणून 

पसून ताज्या तोंडांत हीं उतरां सोबनात . म्हजे सगलेच 
पूत भांगरासारके गुणेस्त आनी खूबच अपुर्बायेचे . आनी 
हे सांग राखेसा , आपल्या हाताची पांच बोटां ल्हान व्हड 
आनी बारीक मोटी जाली म्हणून तांतूंतलें एक आवडट 

आनी दुसरे नावडटें अशें जाता व्हय केन्ना ? 
राखेस : बामणा , तुगेलो वेदांत आयकूक सदया म्हाका वेळ ना . 

हांव जाणां तें एकच . म्हजे आवयक आज मनशाचे मांस 
जाय आनी तें कशेय तरेन मेळोवप ही म्हजी पयली लाग 
णूक अशें हांव मानता . हांवें बरेभाशेन सांगिल्लें तुका 
रुचना जाल्यार तुज्यासयत तुगेल्या बायले - भुरग्यांची शंबर 

वर्सा भल्ली हे मात तूं मतींत घट दवर . 
केशवदास : म्हज्या भुरग्यांक तुज्या सुवादीन करचेपरस हांवच 

तुका म्हजो बळी दिवंक तयार आसां ! तुका आमच्या 
भितल्लो कोणय एकलोच जाय आसत जाल्यार म्हाकाच 
व्हर . कशेय जाल्यार म्हगेलें भोगून त्यागून जालांच . 
म्हगेली कुडय बी आज मेरेन केल्ल्या धर्मीक कर्तुबांनी 
पावन जाल्याच . तिजें केन्नाय जाल्यार भस्म जातलेच ! 
तें आयजच करून उडयल्यार कितें वायट जावपाचें आसा ? 

देखून राखेसा म्हाका व्हर तुज्याबराबर . 
रुक्मीण : थू :, थू : थुमेकाल , थुमेकाल ! म्हज्या कपलावयलो हो 

घणघणीत कुकमा - तिळो हांव कोणाकच पुसूंक दिवची ना . 


१६ 

मरसर आनी मेल्याउप्रांतय तो म्हज्या कपलाचेर तसोच 
आसतलो . तुमच्या पयलीं म्हजें मंगल करपाचो म्हाका 
पतिव्रतेक हक आसतना हांव तुमकां कशी वचूंक दीन ? 

सरात फाटी . राखेसा , म्हाका व्हर . हांव येतां तुज्याबराबर . 
राखेस : बामणी , उपासाच्या पारण्याक बायलेचे मांस चलना . 

आनी बामणा , तुज्यासारक्या म्हाताऱ्या आनी हाडाचेर 
फकत शिरकुटलेली कात उरिल्ल्या मनशाक व्हरून कसलो 

फायदो जावपाचो आसा ? देखून .... 
व्हडलो : हांव येतां तुज्याबराबर . म्हज्या जाणटया आवय - बापा 

यची आनी हेर कुटुंबाची राखण करपाची जापसालदारकी 
आशिल्लो सगल्यांत व्हडलो पूत ह्या नात्यान . देखून 

हांव येतां तुज्याबराबर . 
मदलो : भाऊ , तूं आमचो सगल्यांत व्हडलो भाव . आमगेल्या 

आवय - बापायची तुजेरच चड भिस्त आनी तुगेलोच तांकां 
चड आधार . त्याखातीर राखेसा बराबर हांव वेतां . तूं 

तुगेल्या व्हडल्या भावाची कर्तुबांच बरेभाशेन कर . 
धाकलो : भाऊ , दादा , तुमी दोगय जाण फाटी सरात पळोवया . 

खरें म्हळचार जाणटल्यांचो सांबाळ करचेले काम सगल्यांत 
ल्हान पुताचेर पयलीं पडटा . सगल्यांत व्हडलो भाव तर 
बापायसमान अशें गिन्यानी लोकांनी सांगलां हैं तुमी 

जाणांतच . 
व्हडलो : कशेय जालें तरी आवय - बापायच्या जिवार आयलें 

जाल्यार तांकां सोडोवपाचे काम सगल्यांपयलीं व्हडल्या 

पुताचेंच ! 
केशवदास : पुण व्हडलो पूत म्हळयार कुटुंबाचो आधार आनी 


दलो पूत 


} ) 


म्हजो जीव काय प्राण . 
हक्मीण : आनी धाकलो म्हजे चड अपुर्बायेचो . 
राखेस : तशें जाल्यार , मदल्या , तूं मानलो म्हाका . तूंच चल 

म्हज्या बराबर .. 
शवदास । 
। रुक्मीण 

( काचाबूल जावन ) तशें न्हय .... राखेसा .... 
तखेस : आतां तशे बिशें कांय ना . मदल्या , उखल पांय ; चल 

सडसडीत . खूब कळाव जालो . तुमगेल्या ह्या वाणपणांतच 

सगलो वेळ गेलो म्हजो . 
पदलो : बाबा , आई , म्हज्याखातीर तुमी त्रास करून घेवं नाकात . 

म्हज्या किरकोळ प्राणाच्या बदला तुमचे सगल्यांचे मोला 
दीक प्राण वांचतात हे म्हजें केदें व्हडले भाग्य ! आपल्या 
मनशांचेर मोगच केलो म्हणून पुरो जायना . तांच्याखातीर 
जीव दिवपाचीय तयारी आसूक जाय . ती संद म्हाका 
मेळटा ही कितली खोशयेची गजाल ! बाबा , आई , हांव 
पायां पडटां तुमच्या . म्हाका निमाणो आशिर्वाद दियात 

तुमचो . 
केशवदास : बाबा , आपल्या मनशांखातीर तुवें दिल्लो प्राण फुकट 

बचचो ना ! तूं ब्रह्मलोकाक पावतलो ! 
मदलो : आई ! ( र . दामून धरता . ) 
रुक्मीण : ( तिकाय रडचेलो उमाळो येता ) बाबू , तुजें कल्याण 


जावं पुता . 


मदलो : ( व्हडल्याक ) हांव तुज्या पायां पडटां . 
व्हडलो : ( ताका वेंगांत घेवन ) म्हजे अपुर्बायेच्या आनी शूर 

भावा , तुजी किर्त सगल्या संवसारभर फांकू ! 

मदलो : ( धाकल्या भावा म्हन्यांत वचून ) म्हज्या धाकटुल्या भावा , 

असो म्हज्या म्हन्यांत यो . 
धाकलो : हांव तुका न्हिदून पायां पडटां आनी तुजो बरो 

आशिर्वाद मागतां . 
मदलो : तुजें देव कल्याण करूं . तुज्या बऱ्या करण्यांनी आमच्या 

घराण्याचे नांव वयर सरूं . ( मागीर राखेसाक लेखून ) 
राखेसमाम , जाली म्हजी तयारी . मात वचचे पयलीं तुजे 

कडेन म्हगेली अेक मागणी आसा . 
राखेस : सांग , सांग , तुजो निच्छय पळोवन हांव धादोस जालां . 

कसली मागणी ? 
मदलो : ह्या सगल्या घडणुकांनी म्हजो ताळो सुकून आयला . या 

वेळार अदकाची म्हाका खूबच गरज आसा . देखून सकयल्ल्या 
तळचार वचून घोटभर अदक पियेतां आनी रोखड्या 

रोखडो परत येतां . 
राखेस : खरें म्हळयार आतां अिल्लो पसून वेळ ना . पुण तुज्या 

सारक्या धीरवान भुरग्याक म्हज्यान ना म्हणूक जायना . 
चल , तुजी अित्सा बरेभाशेन भागय आनी जाता तितलो 

बेगीन यो . 
मदलो : हो आयलोंच हांव रोखडो . 

[ केशवदास आनी रुक्मिणीबायन अितलो वेळ आडावन 

धरिल्लें दुख्ख अकदम भायर फुटटा . ] 
केशवदास : हाय , हाय , गेलो म्हजो पूत ! रुक्मिणी , तुजो आनी 

म्हजो चड अपुर्वायचो , रुपेस्त आनी गुणस्त पूत आमकां 
सासणाचो सोडून गेलो ! कितें पळोवपाचें नशिबांत आयलें 
हे आमच्या 


मदलो पूत 


रुक्मीण : ( तिज्यान अलोवंक जायना . ती दोनय दोळयांचेर 

हात दवरून रडटा आनी हुडकेता . मागीर किंवाटून म्हणटा . ) 
म्हाका व्हर रे पापया , म्हाका व्हर . पुण म्हज्या पुताक 
सोड . 
[ राखेस हें . सगले तिरायतपणान पळेता आनी आयकता . 
ताका फकत हुसको अदक पियेवंक गेल्ल्या मदल्याचो . तो 
कसो आयलो ना हाजोच ताका हुसको . तो अस्वस्त मनान 

हेवटेन तेवटेन भोवता . ] 
राखेस : बामणा , रोखडोच येतां म्हणून सांगून गेल्लो तुगेलो पूत 

खंय पावलो ? म्हाका कळाव जाता . म्हगेले आवयच्या 
जेवणाचो वेळ जायत आयलो . ताका अलो मारून हाड 

पळोवंया . 
केशवदास : सामकोच कसो तूं अरफाट्या काळजाचो ? ताका 

हांव अले मारूं ? कित्याक ? मरूंक यो म्हणून सांगूक ? 

खासा क्रूरताये परसय तूं चड क्रूर ! 
राखेस : घरा वचपाच्या कळवळयान हांव मात्सो घाळ गेलों 

खरो . बरें , हांवच अलो मारतां ताका . कसो मारूं ? ताजें 

नांव कितें ? 
केशवदास : ना , ना , ताजें नांवय सांगचों ना तुका हांव . 
राखेस : ( धाकल्या पुताच्या म्हन्यांत वचून ) बाब रे , तुज्या 

मदल्या भावाक कितें म्हणटात ? 
धाकलो : ना , ताजे नांव सांगचों ना तुका हांव . आमी ताका 

मदलोच म्हणटांत . 
राखेस : अशें ? जाल्यार त्याच नांवान उलो मारतां ताका हांव . 

( आनी तो उले मारता . ) मदल्या ए मदल्या , मदल्या , 

मदलोच म्हणटात 


ए मदल्या .... 
[ व्हडल्या ताळयान मारिल्ल्या ह्या उल्यांनी रान हालून 
वता आनी ते पयस व्यायाम करतल्या भीमाच्या कानार 
पडटात . ताकाय बी “ मदलो " च म्हणटाले . राखेसाचे उले 

तशेच चलतात . ] 
राखेस : ए मदल्या ऽऽऽ ( भीम येता . ) 
भीम : हो पळे , आयलों हांव . कितें जाय ? 
राखेस : कितें ? तूं ? तूं कोण ? 
भीम : तुवें उले मारिल्लो तोच हांव " मदलो . " 
राखेस : मदलो ? मागीर तो कोण ? 

तुकाय 

? 
भीम : हय , हांव मदलोच . सैमाच्या पांच शक्तींभितल्ली मदर्ल 

शक्त म्हळयार उजो . हांवय उज्याभाशेनच बळिश्ट आर्न 
तेजस्वी म्हणून मदलो ; तेच भाशेन म्हगेल्या सगल्या भावांत 

हांव मदलो भाव म्हणूनय हांव मदलोच . 
केशवदास : ( उमेदीन आपले घरकान्नी म्हन्यांत वचून फुतफुतता . ) 

आयकता ? कितेंय जाल्यार बरें जातलेश दिसता 
अचकीत उदेल्ल्या ह्या मनशाकडेन बारिकसाणेन पळे 
ताका पळोवन आनी तागेल्या उलवण्यांतलें “ मदलो 
“ मदलो " हे उतर आयकून म्हाका जाल्यार तो मदल 

पांडव म्हळयार भीम अशे दिसता . 
रुक्मीण : हयवय आं ! म्हाकाय आतां तशेंच दिसूक लागला . 
( म्हणसर उदक पियेवंक गेल्लो मदलो 

पूत 
मदलो : ( राखेसाच्या म्हन्यांत वचून ) राखेसमाम , हांव आयलों 

चल , आमी वचू या . 
राखेस : आयलो तूं ? शाबास , या तर . 

केशवदास : ( ताकतिकेन भीमा म्हयांत वता आनी कळवळयान 

ताका आपली खबर सांगता . ) आगा मदल्या , आमकां ह्या 
जिवावयल्या संकटांतल्यान वाटाय . हांव कुरुक्षेत्रांतले 
सरादींत रावपी . आयज हांव म्हगेल्या बायले - भुरग्यांक 
वेवन मामाल्या चल्यांचे मुजीक बतालो . पुण ह्या राखेसान 
मदींच येवन आमगेली वाट आडायली आनी तो आतां 
म्हगेल्या मदल्या पुताक मारूंक सोदता . कसोय करून 

आमचो सांबाळ कर . 
भीम : ( धेगशेवन ) राखेसा , थांब . थंयच राव . 
राखेस : ( ताजेच भाशेन ताळो काडीत फकाणांनी ) थंयच राव ! 

हो पळे , थंयच रावलों . कितें आज्ञा आसा ? 
भीम : आमगेल्या धर्मशास्त्राचे शिक्षण दिवन म्हातारपण 

आयिल्ल्या बामणाक पिडापीड आनी ख्यास्त दिवप 
म्हळ्यार व्हड पातक अशें जाणट्यांनी सांगलां . देखून हया 

बामणाक आनी ताजे वायले - भुरग्यांक सोडून दी . 
राखेस : ना , ना . तें करोंच जावपाचे ना . ( मागीर मात्सो 

पच्छताप जाल्ल्यावरी ) हांव म्हजे आवयखातीर व्हरतां 
ताका . आज पारण्याखातीर कोणाकय मारून हाड अशें 
तिणेच सांगला म्हाका . तिची आज्ञा म्हाका पाळूकच जाय . 

देवांच्या देवापरस हांव तिका चड मानतां . 
भीम : पुण हांव चूक नासतना संकश्टांत पडिल्ल्या मनशाचे प्राण 

चड मानतां . राखेसा , तुवें ताका सोडून दिवचोच पडटलो . 
राखेस : सोडून दिवचोच पडटलो ? खासा म्हजो बापूय पसून 

आयल्यार हांव ताका सोडून दिवंचो ना . मागीर तुजी 
कसली बिशाद ? म्हगेले आवयचे आज्ञेक म्हाका पाळो 

दिवंकच जाय . 
भीम : अशी आवय आवय म्हणून जिची तूं येदी व्हडवीक 

गायता ती आसा तरी कोण ? 
राखेस : कोण ? ती आसा हया रानाची राणी . कुरुकुलदीप भीम 

नांवाच्या पांडवाची बायल हिडिंबा आनी तुज्यामुखार 

आशिल्ल्या हया शूर आनी पराक्रमी राखेसाची आवय . 
भीम : अशें बरें सांग . देखूनच तुज्यांत बापायची शक्त आनी 

शूरताय आयल्या . पुण सबाव मात आवयचे जातीर गेला . 
राखेसा , तूं आनी तुजे आवय - बापूय कोणय आसू . हांव 
सांगतां तें तूं बरे - भाशेन आयक . हया बामणाच्या पुताक 

सोडन दी . 
राखेस : चल , तें केन्नाच जावचें ना . 
भीम : जावचे ना ? जातले . तें जाता अशें हांव करून दाखयतां . 

बामणा , तूं तुगेल्या पुताक घेवन चल . फुडें कितें जाता ते 
हांव पळेतां . वचचेंच पडलें जाल्यार हांव वचन राखेसा 
बराबर पारण्याक . पुण संकश्टांत सांपडलेल्या मनशाची 
सुटका करप ही म्हज्यासारक्या क्षत्रियाची जल्मस्त लाग 

णूकच आसा . 
राखेस : हां , तूं क्षत्रीय ? देखूनच तुगेल्यो बडायो चलल्यात . पुण 

त्यो आतां पयलीं जिरयतां आनी मागीर घेतां त्या 
बामणाची खबर ( मागीर तिडकून ) कोण , कोण तूं असो 

म्हज्या कामांत आडखळ हाडपी ? 
भीम : ( अरफाटयानी आनी हांसून ) तुजो बापूय ! 
राखेस : ( रागान उसळून ) कितें ? कितें म्हळ्ळे तुवें ? 
भीम : ( थंडसाणेन ) तापता कित्याक तूं इतलो ? आरे , 

आमी क्षत्रीय लोक सगले प्रजेक आपल्या भुरग्यांवरी 

मानतात . देखून हांवें तुका तुजो बापूय अशें म्हळे . 
राखेस : हे भित्र्याचे शस्त्र उबाल्लें तुंवें . पयलीं दुसऱ्याचो अपमा 

करप आनी मागीर ताज्या परिणामाक भियेवन एका बोट 

वयलो निथू दुसऱ्या बोटार काडप . 
भीम : हे भित्र्याचे शस्त्र ? पुण भिरांत म्हळ्यार कितें तें 

हांव नकळं . तूं जाणां जाल्यार म्हाका शिकय . 
राखेस : तुगेले चडलें आतां . तुका शिकयतां आतां भिरांत म्हळया 

किते तें . घे हातांत शस्त्र . 
भीम : ( कांयच घेना आसतना ) हे पळे घेतले . 
राखेस : खंय तें ? तुज्या हातांत तर कांयच दिश्टी पडना . 
भीम : आरे , दुस्मानाचे पीठ करून उडोवपी हो म्हजो उजद 

हात म्हळयार देवान दिल्लें एक बळिश्ट शस्त्रच . 
राखेस : ( चाळयत ) आहाहा , काय तरी बडायो ! हे उलोवा 

फकत म्हजो बापूय भीमसेन हाकाच सोबता . 
भीम : भीम ? कोण रे हो भीम ? हो संवसार रचपी ब्रहम 

काय शंकर , विष्णु , इंद्र काय यम ? हांच्याभितल्ल 

कोणासारको आसा हो तुजो बापूय ? 
राखेस : ह्या सगल्यांसारको . 
भीम : चल रे , तड्डकां मारूं नाका . फट , सगले फट . 
राखेस : कितें ? म्हज्या बापायचो अपमान करता ? भोग है 

ताजो परिणाम ! हे झाडच हुमटावन तुजेर शेवटून मारत 
( तशें करता , पुण भीमाचेर ताजो कसलोच परिणा 

जायना . ) 
भीम : ( खो , खो करून हांसत ) हा , हा , हा , हांव आशिल्ल 

थंयच आनी तसोच आसां . पुण बावड्या झाडाचो मात 

तुवें वोगीच जीव घेतलो . 
खेस : तशे जाल्यार घे ह्या तळपाचो तडाको . ( म्हन्यांतले एक 

व्हडले तळप भीमाचेर शेवटून मारता . पुण भीम आपल्या 

उजव्या हातान ताजे वयल्यावयर कुडके करून उडयता . ) 
म : तुगेल्या तळपान म्हरे कुडके करचे बदला म्हगेल्या उजव्या 

हातान ताजो वयल्या वयरच चुरो करून उडयलो . 
खेस : तर मागीर ताका बरीच बुद्द शिकोवची पडली . तुगेलो 

तो हात मोडूनच घालतांः चल यो म्हज्याबराबर खुस्ती 

खेळूक . 
गेम : अितलेच मूं ? चत . यो . म्हज्याच आंगाची मात्शी मालीश 

जाजली . 
[ दोगांचीय खुस्ती जाता . सुरवेक भीम बळयांच सकयल 
पडून घेता . राखेसाक आपणेच ताका उडयलो अशें 

दिसता . ] 
खेस : आतां खंय गेले तुजे हाताचे शस्त्र ? म्हगेल्या हाताच्या 

अस्त्रामुखार तें शेळेलें . ताणें सुकी हार खाली . 
गेम : तुका मौजेन मातसो खेळयलो जाल्यार तूं अितलो 

भुरकुटलो ? आतां पळोवयाच तर म्हगेलें शस्त्र काय 
तुगेलें अस्त्र तिगता तें ! ( दोगांचीय परती खुस्ती जाता 
आनी भीम राखेसाक ढबढब करून तीन खेपो सकयल 

आपटिता . ) 
गेम : पुरो ? पळेलो तुवें म्हगेल्या शस्त्राचो प्रताप ? 
खेस : ( भुयेवयलो अठत अठत ) पुण तुर्वे म्हज्याबराबर घरा 

कडेन येवपाचे अतर दिला . 

भीम : आतां निमाणे तुका म्हगेल्या अतराची याद जाली तर ? बरें 

आसा . व्हर म्हाका तुगेले आवय म्हन्यांत . पळोवया तुजी 
आवय कशी आसा ती ! ( मागीर केशवदासाक ) बामणा , 
तुमी आतां खुशाल वचात मुजीक बायले भुरग्यांसयत . 

राखेसा बराबर हांव वेतां . 
केशवदास : ना , ना , आमीय येतात तुज्याबराबर . 
मदलो : हय वय , आमीय येतली सगली जाणां . 

[ सगली जाणां वेतात . राखेसाल्या घराकडेन पावतकच 
तो तांकां भायरच दवरता आनी आपूण आवयक खबर 

दिवंक घरांत वता . 
राखेस : आई , आई .... 
हिडिंबा : आयलें , आयलें . ( रांदचे कुडीतल्यान भायर येत ) 

आयलो तूं ? हांव तुजीच वाट पळेत बसल्यां . 
राखेस : तुवें फर्मायल्लेभाशेन तुका पारण्याखातीर हांवें अक 

मनीस धरून हाडला . 
हिडिंबा : शाब्बास ! बरें केलें तुवें . तुजें बरें जावं ! कसो 

आसा तो ? 
राखेस : पळेल्यार मनीस . पुण ताज्यो करण्यो मात मनीसपणा 

भायल्यो . 
हिंडिबा : अशें कितें ? तरनाटो काय म्हातारो ? 
राखेस : पळेल्यार तरनाटो दिसना . पुण ताज्यो करण्यो 

तरनाट्याच्यो ! 
हिडिंबा : तर पळोवंचोच पडलो ताका कसो आसा तो ! चल 

दाखय म्हाका . 
राखेस : अशी यो भायर ( भायर येतात . राखेस भीमाकडेन बोट 

दाखयता ) हो पळे . 
हिडिंबा : ( भीमाकडेन पळेता आनी जंयच्या थंय अजापता . ) 

कोण ? तुमी ? 
भीम : हय , हांव ! कित्याक ? म्हजें मांस पारण्याक चलना ? 
हिडिंबा : ( लजेत ) थुमेकाल ( घटोत्कचाक ) तांकां नमस्कार 

कर आनी तांची क्षमा माग . 
घटोत्कच : ( गोंदळून ) कितें ? क्षमा .... ? 
हिडिंबा : हय ! ते म्हजे देव ! तूं तांचो पूत ! 
घटोत्कच : भीमसेन म्हाराज ? मदलो पांडव ? 
हिडिबा : ( मानेनच हय म्हणटा . ) 
घटोत्कच : ( ताका आदरान नमस्कार करून ) हांव तुमच्या 

पायां पडटां आनी मनापसून क्षमा मागतां . 
भीम : ( ताका झुठयत ) झूठ , क्षमा कित्याक ? तुजी निजी शक्ती 

आनी आवयवयली भक्ती पळोवन हांव खुशालभरीत जालों . 

तुजें कल्याण जावं . असोच शूर आनी म्हापराक्रमी जा . 
केशवदास : म्हळयार अितलो वेळ आमकां दंडणा भोगोवपी 

आनी म्हज्या पुताचो जीव घेवंक सोदपी हिडिंबा राखे 

सीण ती हीच तर ? 
हिडिंबा : हय बाबा हांवच ती ! पुण त्या खातीर आतां म्हाका 

दुख्ख भोगता ! ( मागीर घटोत्कचाच लेखून ) घटोत्कचा , 

बामणाक पायां पड . 
घटोत्कच : बामणा , हांव तुमच्या पायां पडटा . 
हिडिंबा : आनी हे पळे बामणा , तूं तुजे बायले - भुरग्यांक घेवन 

बरे भाशेन वच . 
केशवदास : तुमचे सगल्याचे बरें जावं ( भीमाक लेखून ) भीमा , 

तुका लागून आमी हया संकश्टांतल्यान वांचलीं आनी हो 
आनंदाचो दीस आमकां दिश्टी पडलो . तुजें सारोद्दार 
कल्याण जावं . 

[ केशवदास बायले - भुरग्यांसयत वता . तांकां पावोवंक 
भीम , हिडिंबा आनी घटोत्कच भायल्या दारामेरेन 

येतात . ] 
भीम : गेलो बावडो बामण आपले बायले भुरग्यांसयत . तांकां 

आयज खूबच त्रास भोगले . पुण हिडिंबे , मनशाचे मांस 

बीस खावपाच्यो तुगेल्यो संवयो अजून सुटल्योच नात ? 
हिडिंबा : घटोत्कचा , भितर वच आनी तुगेल्या बापायक विसव 

घेवपाखातीर सगली तयारी करून दवर . ( घटोत्कच वता . ) 
( भीमा म्हन्यांत येवन ) तुमचे संगतींत येतपसून मन 
शाचे मांस बीस खावपाच्यो संवयो हांवें केना सोडून 
दिल्यात . हांव राखेस जातीचें आसलें तरी मनीसपणानच 
जियेतो . ह्या म्हगेल्या रानाचे सरादीत तुमगेलो आस्रम 
आसूनय तुमी हांगा येवन म्हाका मेळ्ळे नात हाजे म्हाका 
खूब वायट दिसले . कांय तेंपा पयलीं म्हज्या सांगातांत 
तुमी काय दीस सारिल्ले . हाजो तुमकां विसर पडलो . पुण 
म्हज्यान विसरूंक जालें ना . देखूनच , तुमचें आनीक एक 
फावट दर्शन घडचे म्हणून हांवें हो उपास केलो आनी तो 
अशे तरेन फळादीक जालो . तुमकां पळोवन हांव खरेपणांनी 

धादोस जाल्यां . 
भीम : हिडिबे , तुजो प्रेमळ सवाव आनी म्हज्याखातीर तुवें केल्लो 
त्याग पळोवन म्हाकाय तुजे इतलीच धादोसकाय भोगता . 
[ दोगांय मेकळेपणान हांसतात 

* * * 


अंतरराष्ट्रीक भुरग्यां वर्सा निमतान 
जाग प्रकाशनान उजवाडा हाडिल्ली 
काय पुस्तकां : 
+ राजाराणी 


+ भांगराची कुराड 


+ बामण आनी अभिसार 
+ पापडां - कवळयो 


+ मदलो पूत 


+ रामग्याली वागा - भोंवडी 
+ चित्त - रंगी , 
जाग प्रकाशनाची फुडली कांय 
उजवाडावपां : 


+ सांवार 
+ बह्मांडांतलें तांडव 
+ आबे - फारीय 


+ साधना 


शान्ताराम हेदो हांची बरपावळ 


+ बापू 


+ यात्रीक 


+ मदलो पूत 


जागप्रकाशन 


INTERNATIONAL YEAR OF THE 


CHILD 1979 . 


